


تۇرسۇن مەخمۇت



مىللەتلەر نەشرىياتى
بېيجىڭ

رِسُون مەخمۇت



جاراھەت گۈلى

(رومان)



مىللەتلەر نەشرىياتى

责任编辑：买买提江·艾山
责任校对：阿依努尔克孜·买买提

图书在版编目(CIP)数据

心灵之白：维吾尔文/ 吐尔逊·麦合木提著. —北京：
民族出版社，2014. 1
ISBN 978-7-105-13663-6

I. ①心… II. ①吐… III. ①长篇小说—中国—当代—
维吾尔语（中国少数民族语言） IV. ①I247.5

中国版本图书馆 CIP 数据核字(2015)第 001101 号

出版发行：民族出版社 <http://www.mzcbs.com>
社 址：北京市和平里北街 14 号 邮编：100013
电 话：010-64290862（维文室）
印 刷：北京画中画印刷有限公司
版 次：2015 年 2 月第 1 版 2015 年 2 月 第 1 次印刷
开 本：880×1230毫米 32 开
印 张：12.25
定 价：35.00 元

ISBN 978-7-105-13663-6/I. 2598(维 370)

مەسئۇل مۇھەررىر: مۇھەممەتجان ھەسەن
مەسئۇل كوررېكتور: ئاينۇرقىز مەمتىمىن

تۇرسۇن مەخمۇت

جاراھەت گۈلى

(رومان)

نەشر قىلغۇچى: مىللەتلەر نەشرىياتى
ئادرېسى: بېيجىڭ شەھىرى خېيىڭلى شىمالىي كوچا 14 - قورۇ
پوچتا نومۇرى: 100013، تېلېفون نومۇرى: 64290862 - 010
ساتقۇچى: جايلاردىكى شىنخۇا كىتابخانىلىرى
باسقۇچى: بېيجىڭ خۇاڭخۇا باسما چەكلىك شىركىتى
نەشرى: 2015 - يىل 2 - ئايدا 1 - قېتىم نەشر قىلىندى
بېسىلىشى: 2015 - يىل 2 - ئايدا 1 - قېتىم بېسىلدى
ئۆلچىمى: 880 × 1230 م.م. 32 كەسلەم
باسما تاۋىقى: 12.25
باھاسى: 35.00 يۈەن

ISBN 978-7-105-13663-6/I.2598(维370)

مۇندەرىجە

1	بىرىنچى باب
46	ئىككىنچى باب
84	ئۈچىنچى باب
121	تۆتىنچى باب
158	بەشىنچى باب
191	ئالتىنچى باب
226	يەتتىنچى باب
264	سەككىزىنچى باب
304	توققۇزىنچى باب
346	ئونىنچى باب



بىرىنچى باب

بۇرۇنقىغا پۈتۈنلەي ئوخشىمايدىغان بولۇپ قالغان پەرھاتنى يىراقتىن كۆردۈم. ئۇ مۇكچەيگىنىچە خىيال بىلەن كېتىپ با-راتتى.

پەرھاتنىڭ نەزەرىدىكى دۇنيا بىلەن مەن كۆرۈۋاتقان دۇنيا-نىڭ پەرقى قانچىلىك؟ قانداقتۇر بىر سېزىمدە ئويلىرىم، خە-ياللىرىم، چۈشلىرىم، بىزارلىقلىرىم، ئارزۇلىرىم، ئىشقا ئاش-ماس ئارمانلىرىمنىڭ كۈن ساناپ دېگۈدەك پەرھاتقا ئوخشاپ قې-لىۋاتقانلىقىمنى ھېس قىلاتتىم.

بۇرۇنقى پەرھات بىلەن ھازىرقى پەرھاتنىڭ ئوخشىماسلى-قىدىن ئىلگىرىكى ھەممە نەرسە بۈگۈنگە ئوخشىمايدىغان تەرزىدە تامام ئۆزگىرىپ كەتكەندەك ئويلاپ قالدىم.

بىر قارىسا ھەممە نەرسە بۇرۇنقى بىلەن ئوخشاش، يەنە بىر قارىسا ھەممە نەرسە ئۆزگىرىپ كەتكەندەك، ھەممە نەرسە توخ-تىماي ئۆزگىرىۋاتقاندەك...

كوچىلار، دەرەخلەر، يوللار، گۈللەر، سۇلار، ئۆيلەر، كۆز-لەردىكى نۇرلار، تەبەسسۇم ۋە كۈلۈمسىرەشلەر، خىتابلار، راست-گەپلەر، يالغان سۆزلەر، ئوسال خۇي، گۈزەل پېئىللار... مېھىر-لىك ئاۋازلار سوۋۇپ كەتكەندەك ئىدى.

گۈللەرنىڭ تەبەسسۇمىدىن ھەسرەت تۆكۈلۈۋاتقاندەك قىلاتتى. قىزلارنىڭ نازۇك بارماقلىرى قېتىپ كەتكەندەك قىلاتتى.

ھەممە نەرسە ئۆزگىرىپ كېتىپتۇ. ھەممە نەرسە ئۆز پېتى



تۇرۇپتۇ.

بىر ئادەم مۇشۇنداق ئويلاپ خۇرسىنىپ قويدى. مۇشۇنداق ئويلايدىغان ئادەملەر كۆپ بولۇشى مۇمكىن.

پەرھاتنىڭ ماڭا دېگەن خىياللىرى ئاجايىپ ئىدى. ئۇنىڭ ماڭا دېمىگەن خىياللىرىنىڭ تېخىمۇ ئاجايىپ ئىكەنلىكىگە ئىشەنەتتىم. پەرىدە كەتكەندىن كېيىن پەرھات ئۆزگىرىپ كەتتى، يەنە بىر ئويلىسام پەرھات ئۆزگىرىپ كەتكەندىن كېيىن پەرىدە كەتكەن بولۇشىمۇ مۇمكىن. پەرھاتنىڭ دۇنياسى ئۆزگىرىپ كەتتى. «مەن قايتىپ كېلىمەن، پەرھاتنى ھېچكىمگە بەرمەي-مەن...» پەرىدە مۇشۇ گەپنى دېگەندە يىغلىغان ئىدى، ئۇنىڭ مە-يۇس ئاۋازى يۈرەكنى تىترىتەتتى. بىر ئايال ماڭا: «ئاياللارغا ئەرلەرنىڭ قەلبى ھەممىدىن مۇھىم، باشقىسى بىر تىيىن...» دېگەندە مەن پەرىدەنى ئويلاپ قالغانىدىم. پەرھاتنىڭ يېنىدىن، روھىدىن يىراقلاپ كەتكىنى پەرىدەلا ئەمەستەك قىلاتتى. پەر-ھاتنىڭ سوئال ئىزدەشلىرى شۇ كۈندىن باشلانغان بولۇشى مۇمكىن.

پەرھات بىر سوئال ئىزدەپ يۈرىدۇ. پەرھات ئاشۇ سوئالنى تاپالسا بولاتتى. مەن گاھىدا ئۇنىڭ ناھايىتى نۇرغۇن ئىشلار-نىڭ جاۋابى يېشىلىدىغان ئاشۇ سوئالنى تاپالشىغا ئىشەنەلمەي قالسام، شۇنداقتمۇ ئۇنى تاپسىكەن دېگەن ئۈمىدىتمەن. پەرھات مەندىن يىراقلاپ كېتىۋاتقاندا قىلاتتى. ماڭا ئوخشايدىغان پەرھات يىراقلاپ كېتىۋاتاتتى، سۈرىدىغان خىيال-لىرىمىز، كۆرىدىغان چۈشلىرىمىز ئوخشىسا كېرەك، دەپ ئويلايتتىم. ئۇ يەنە، جاھاننىڭ قانداق ئۆزگىرىشىنى ئالدىن بىلگىلى بولمىغاندىكىن بىز پەقەت ھاڭزۇقچى قاراپ تۇرۇشقىلا يارايمىز، دۇنيانىڭ ئىشلىرىنى ئىلكىدە تۇتۇپ تۇرغانلارنىڭ نېمە خىيالى بارلىقىنى مەڭگۈ بىلگىلى بولمايدۇ، دېگەنلەرنى خىيال قىلاتتى.



مەن نېمە ئىش قىلىدىغان ئادەم؟

خىزمەت قىلىمەن، ئۆيۈمدە يوقىلاڭ ئىشلار بىلەن مەشغۇل بولىمەن، مەندىن گۇمان قىلىدىغان، كورپىيەنىڭ فىلىملىرىنى زېرىكمەي كۆرىدىغان خوتۇنۇم بىلەن تالاش - تارتىش قىلىپ ھېرىپ كېتىمەن. يىرگىنىپ تۇرۇپ ھاراق ئىچىمەن، تاماكا چېكىمەن. بىرىكىملەر بىلەن زىددىيەتلىشىمەن، ئاۋۇ ياخشى، ماۋۇ يامان دەپ قايناپ سۆزلەيمەن، خۇپىيانە كوچىلاردا ماڭىد - مەن... بىر قارىسام ئىشلار بۇنداق بولماسلىقى كېرەكتەك، مەن بۇنداق ياشىسام بولمايدىغاندەك، كۈنلىرىم بۇنداق ئۆتسە بولمايدىغاندەك قىلاتتىم. ئەمما، مۇشۇنداق ئىشلارنى قىلىمىسام نېمە قىلىشىمنى يەنە بىلمەيمەن. بۇنىڭدىن باشقىراق قانداق كۈن كەچۈرۈشنى، قانداق ئىشلارنى قىلىشنى بىلمەيمەن. قىلىۋاتقان ئىشلىرىمنىڭ قاملاشمايۋاتقانلىقىنى بىلىپ تۇرۇپ يەنە داۋام - لىق شۇ ئىشلار بىلەن كۈنۈم ئۆتىدۇ.

تارچۇققا ئاران پاتقان دۇكاندىكى ياڭراتقۇدىن قىش كۈنى - دىكى كاككۇكنىڭ غېرىبانە ھالىنى مۇساپىرنىڭ قىسمەتلىرىگە تەققاسلىغان مۇڭلۇق ناخشا ئاڭلىنىپ تۇرغان ئەتىگىنى، شامال يوللاردىكى قۇملارنى ئۇچۇرۇپ يۈرەتتى. يىراق بىر يەرلەردىكى قۇملارنىڭ سۈلىرى ئاستا ئاقىدىغان دەريادىن، ئېتىزلاردىن، دەرەخلىكلەر ئارىسىدىن، ئۆيلەرنىڭ ئۆگزىلىرىدىن ئۆتۈپ مۇ - شۇ يەرگە كەلگەنلىكىگە ھەيران قالىدىغان، يۇمشاق، ئەمما قور - قۇنچلۇق قۇملارنىڭ ئادەملەر ياشايدىغان كوچىلاردا پەيدا بولۇپ قالغىنىدىن قورقۇنچ ھېس قىلىدىغان، پىستە كۈچۈكلەرنىڭ، تۇرقى غەلىتە كىچىك ئىتلارنىڭ ئادەملەر بىلەن بىللە ئۇدۇل كەلگەن يەرلەرگە كىرىپ چىقىپ يۈرگىنىدىن ئەجەبلىنىدىغان، يېرىم يالىڭاچ بەدىنى بىلەن يورۇق كوچىلاردا خىرامان يۈرىدە - ىغان خوتۇنلارنىڭ تۇرقىنى ئەقلىگە سىغدۇرۇپ بولالماي ئىچى پۇشۇقتا قالغان بىر ئادەم كاككۇك نالىسى ھەققىدىكى ناخشا



ئۇزاق ئاغلانغان ئاشۇ كۈننى ئەسلەپ جىمجىت ئولتۇرۇپ قال-
دى. ناخشا چىرايلىق كۈيلەپ تۇرغان شۇ دەمدە ئۇ ئۆز -
ئۆزىگە:

— ئەجەب مۇڭلۇق ناخشىكەن، شۇنداق چىرايلىق، —
دېدى.

— سەنۇبەر تۇرسۇننىڭ ناخشىسى... ئاڭلىمىغانما؟
ئاتونۇش بىر ئادەم شۇنداق دېدى. ئۇ چۆچۈپ كەتتى.
ئۇ شۇ چاغنىڭ كۈز ياكى ئەتىياز ئىكەنلىكىنى يادىغا
ئالالمىدى. ئۆزىنىڭ ئۇنتۇغاق بولۇپ قالغانلىقىدىن بەكلا مە-
يۈسلىنىپ كەتتى. بىر چاغلاردا ئىشكى ئالدىدا لايلىنىپ ئې-
قىۋاتقان سۇلارغا يۇندى تۆككەن ئادەملەرگە ھەيران بولۇپ پۈت-
لىرىغا سۇۋىشىپ تۇرغان قېرى ئىتنىڭ قۇلاقلىرىنى سىلاپ
ئولتۇرۇپ مۇشۇنداق مەيۈسلىنىپ كەتكەن ئىدى. ئىتنىڭ خۇن-
سىز كۆزلىرى شۇ قەدەر ئېچىنىشلىق تەرزىدە ئۇنىڭغا تەلمۈرۈپ
تۇراتتى. مۇشۇ دۇنياغا ئۆزلۈكىدىن كېلىپ قالمىغان بۇ جان
ئىگىسى شۇ ھالدا نېمىلەرنى تەمە قىلىپ ئىگىسىگە سۈركىلىپ
تۇرىدىغاندۇ؟ ئۇ ئىتنىڭ نەزەرىدىكى بۇ دۇنيا زادى قانداقتۇ؟
دېگەنلەرنى ئويلاپ گاڭگىراپ قالدى. ئۇ ئىتنىڭ كۆزلىرىگە قا-
راپ ئۇنىڭغا ئىچ ئاغرىتىشتىن ئىككى كۈن بۇرۇنقى جۈمە كۈنى
بۇرۇندىن ئانچە - مۇنچە سالام - سەھەت قىلىشىپ كېلىۋاتقان
بىر دېھقان تونۇشى بىلەن كۈچىدىلا قىزىرىشىپ قالغان ئىدى.
— يەيدىغان نەرسىلەرنىڭ تەمى قالمايۋاتىدۇ، بۇرۇنقىدەك
ئېغىل ئوغۇتى، يېشىل ئوغۇتلارنى ئىشلىتىپ بۇغداي تېرىد-
ساڭلار بولاتتى.

— سىز شۇنداق دېگەن بىلەن ھازىرقى يەرلەر ئاشۇ تەييار
ئوغۇتقا كۆنۈپ قالدى، شۇنى چاچمىساق يەر ھوسۇل بەرمەيدۇ.
بۇنداق بولمىسا بولاتتى، نېمىشقا مۇشۇنداق بولۇپ قالدى؟
مېھرىلىك تەبەسسۇم بىلەن سېھىرلىك ئىشقى ئارىمىزدىن يوقاپ



كەتمىسە بولاتتى.

مىليونلاپ چىرايلىق ئارزۇلار يۈرەكلەردە سېسىپ تۈگەيدۇ، مىليونلاپ شېرىن تۇيغۇلار تۇنجۇقۇپ ۋەيران بولىدۇ. ئۇنىڭ كۆڭلى پەرىشان بولۇپ كەتتى، خەقلەرنىڭ ئاغزىدىن ھازىرقى ئادەملەر بۇزۇلۇپ كەتتى، ئىشلارنىڭ تايىنى قالمىدى، ياخشى بىلەن ياماننى ئايرىغىلى بولمايدىغان بولۇپ كەتتى، ئا. دەملەر يامان ئىشلارغا كۆنۈپ كەتتى، دېگەندەك گەپلەرنى ئاڭلاپ نېمە قىلارنى بىلمەي قالغانىدى. ئادەملەر كۆنۈپ قالغان يامان ئىشلار ئاز ئەمەس، يەنە ئاشۇ يامان دېيىلىدىغان ئىشلارغا توپا چېچىۋاتقانلارمۇ ساماندىك. ئەمدى مۇنۇ ئادەم قوپۇپ يەرنى تەييار ئوغۇتقا كۆنۈۋالدى، دەپ قاقشاۋاتىدۇ. كۆنۈۋېلىش دېگەن زادى قورقۇنچلۇق بولسا كېرەك؟! كەپتەرلىرىگە دان چېچىپ كۈنلىرىنى خۇشال ئۆتكۈزۈشكە ئادەتلىنىپ كەتكەن بىر بوۋاي ئۇلارنىڭ يېنىدىن خىرامان ئۆتۈپ كېتىۋېتىپ ئىككىسىنى زاڭلىق قىلىپ مىيىقىدا كۈلۈپ قويدى. بوۋاي كۆرگەن كۈنلىرىنى تولا ئەسلەپ زېرىكىپ كەتكەندەك قىلاتتى. ئۇ ئىككىيلەننى ئەخمەق ھەم ئەقىلسىز، دەپ ئويلىغان بولسا كېرەك.

يولدا تۇرۇپ بۇغداي ھەققىدە بىر نېمە دېيىشىۋاتقان ئىككىيلەنگە زاڭلىق ئارىلاش قاراۋاتقان بوۋاي بۈگۈن ئەتىگەن مەكتەپ مۇدىرى بولۇپ ئىشلەيدىغان نەۋرىسى بىلەن تاكالىلىشىپ قالغان ئىدى.

— جاھان نېمە بولۇپ كەتتى زادى؟ بىزنىڭ مەكتەپتە ئىككى قىز ئوقۇغۇچى دادىسى دېمەتلىك ئادەملەر بىلەن قېچىپ كېتىپتۇ، بۇ ئاھانەتتىن ئۇيقۇم كەلمەي كۆزۈمنى يۇممىغىلى ئۈچ كۈن بولدى.

بوۋاي ئاللىقىنىغا چاپلىشىپ قالغان بۇغدايلارنى تېرىشتۈرۈپ تۇرۇپ چاچلىرى ۋاقىتسىز شالاڭلاپ ھەم ئاقىرىپ كەتكەن نەۋرىسىگە سوغۇق نەزەر سالدى. كۆك كەپتەرلەر يەرگە چېچىلدى.



خان بۇغدايلارنى كۆڭۈللۈك چوقۇلاپ تالشىپ يېيشەتتى. كەپ-
تەرلەرنىڭ نازۇك، چىرايلىق تۇرقى شۇنداق يېقىملىق ئىدى.

— سەن ئاشۇ قىزلارنىڭ دادىسى بىلەن ئانىسىنىڭ قانداق
ئادەملەر ئىكەنلىكىنى كۆرۈپ باقتىڭمۇ؟

— كۆردۈم، بىز بالىلارنى سىلەرگە ساق بەرگەن، بالىلار-
رىمىزنى تېپىپ بەرمىسەڭلار بولمايدۇ، دەپ كەپتىكەن.

نەۋرىسىنىڭ خۇنىسىز كۆزلىرى دانلاۋاتقان كەپتەرلەرگە
تىكىلگەن ئىدى. كىچىككەنە جانىۋارلارنىڭ تالشىپ دان يې-
يشىلىرى ئۇنىڭغا قانداقتۇر بىر نەرسىنى چۈشەندۈرۈۋاتسا كې-
رەك.

— قانداقراق ئادەملەر كەن؟ — بوۋاي سىنچى كۆزلىرىنى
نەۋرىسىگە تىكتى. ئۇ نەۋرىسىنىڭ ناھايىتى تېز قېرىپ كېت-
ۋاتقانلىقىدىن ھەيران قالدى.

— ئادەتتىكىدەك ئادەملەر، خوتۇنلىرى سىنىپ مەسئۇل-
لىرىنى تىللاپ تويغۇزۇۋەتتى.

— ئەرلىرىچۇ؟

— ئەرلىرى جىم تۇردى.

بوۋاينىڭ چوڭقۇر چاناقلىرى ئارىسىدىكى قارا كۆزلىرىدىن
غەزەپكىمۇ، ئىچ ئاغرىتىشقىمۇ ئوخشىمايدىغان بىر نۇر چېقىد-
داپ تۇراتتى.

— باشقىچە ئالامەتلەرنى سەزمىدىڭمۇ؟ مەسىلەن، ئۇ ئا-
ياللارنىڭ يۈرۈش - تۇرۇشى، ئەرلىرىنىڭ تەققى - تۇرقى دې-
گەندەكلەرگە...

— ياق، تازا دىققەت قىلمايتىمەن.

بوۋاي كەپتەرلىرىگە ئۇزاق تىكىلىپ تۇردى. كەپتەرلەرنىڭ
قىزغۇچ كۆزلىرى جىددىي ئىدى، تۇمشۇقلىرىنى دانغا ئۇرۇش-
لىرى قىزىقارلىق ئىدى.

— بالا دېگەن ئاتا - ئانىنى دوراپ ئادەم بولىدۇ، سەنمۇ



ئەمەلىيەتتە مەكتىپىڭدىكى نەچچە مىڭ بالىنىڭ ئاتىسى، سەن تايىنىسىز بولساڭ ئاشۇ نەچچە مىڭ بالىمۇ خۇددى سېنى دوراپ چىقىدۇ، — نەۋرىسى بوۋايغا يالتىدە قاراپ قويدى. بوۋاينىڭ يۈرىكى ئېچىشقاندەك بولدى.

— ما گېپىڭ ئېشىپ كەتتى، بالا خەقنىڭ تۇرسا ئۇلارنىڭ قانداق ئادەم بولۇشىنى ماڭا يۈكلىسەڭ بۇ قانداق گەپ؟
— بالىلار ئىككى ئارىلىقتا قالدى، ئاتىسى بىلەن ئانىسى مەكتەپكە ئىتتىرگەن، سىلەر ئاتا — ئانىسىغا ئىتتىرىۋاتقان، بۇ ھالدا ھەر بالا بولسا بولىدۇ، دېگىنە ئەمدى؟

— سەنمۇ ھەر نېمە دەيسەن، بىزگىمۇ ئاسان ئەمەس، ھا- زىرقى بالىلارغا نېمە بولىدىكى، ھېچ ئەقلىم يەتمەيدۇ، دېمىگەن چىرايلىق گەپ، قىلمىغان تەربىيە قالمايدۇ، ئەمما ھېلىقىدەك تايىنى يوق ئىشلارنى تۈزەپ بولالمايۋاتىمىز، توۋا قىلدىم.

— تەربىيەڭلەر يالغان، سىڭىشلىك ئەمەس، تاشقا سۇ سىڭمىگەندەك بالىلارنىڭ ئاچقان يېرىگە بارمايدۇ. يەنە دېسەك ئالدى بىلەن ئاتا — ئانا بولغانلارنى، ئاندىن سىلەرنى تۈزەش لازىم، بالام، ئاندىن بالىلار تۈزىلىدۇ.
— يارامغا تۈز سەپمىگىنە بوۋا.

بوۋاي يەر ھەم بۇغداي ھەققىدە تالاش قىلىۋاتقانلارنىڭ يې- نىدىن ئۆتۈپ كېتىۋېتىپ نەۋرىسى بىلەن بولغان سۆزلىرىنى ئەسلەپ قالدى. ئۇنىڭ دادا بولغانلار، ئانا بولغانلار، بالا بول- غانلارغا ئىچى ئاغرىپ قېلىۋاتقاندا قىلاتتى. ئۇ گەپ قىلماي ھاسىسى بىلەن يەرنى جىجىپ ھەسەن قازى دېگەن خەتلەرنى يازدى، بوۋاي پات — پات ئىسمىنى يەرگە يازاتتى، ئارقىدىن يەنە ئۆچۈرۈۋېتەتتى.

— بۇ نېمە دېگەن گەپ؟ يەر دېگەن يا ئادەم بولمىسا بىر نېمىلەرگە خۇمار بولۇپ قالىدىغان.
— يەر دېگەنمۇ ئادەمگە ئوخشاش.



دېھقاننىڭ ئۆسۈپ كەتكەن ساقىلى بىلەن قېلىن كالىپۇك -
لىرى ئۇنى بىپەرۋا، ھاكاۋۇر كۆرسىتەتتى. يەنە بىرقارىسا
دۆت، ئەخمەقتەكمۇ تەسىر بېرەتتى.

— ئىشقىلىپ ھۇرۇن بولۇپ كەتتىڭلار جۇمۇ، بۇرۇنقى
دېھقانلار قىشلىقى ھارۋىلىرىنى ھەيدەپ شەھەرگە كىرىپ ئوغۇت
يىغاتتى، ھازىر تەييار ئوغۇتقا كۆنۈپ ئۆزۈڭلارنىڭمۇ، بىزنىڭمۇ
ئەقلىمىزنى بۇلغاپ بولدۇڭلار.

— سىز شۇنداق دېگەن بىلەن دېھقانچىلىق قىلماق تەس.
ئۇ ئۆزىنىڭ ئەخمىقەنە ئىش قىلىۋاتقانلىقىنى، بۇنداق دەپ
يۈرۈشنىڭ ھېچنېمىگە پايدىسى يوقلۇقىنى بىلىپ تۇرۇپ يەنە
شۇنداق سۆزلەۋاتقانلىقىنى خەقلەر بىلىپ قالسا سەت تۇرىدۇ،
دەپ ئويلاپ قالدى.

— ھېچ يەردە ئاسان ئىش يوق، ئۆلگەندىن كېيىنمۇ ئارام -
چىلىق يوق، شۇ يەردىمۇ مۇشۇ دۇنيادىكى ياخشى - يامان
ئىشلاردىن ھېساب بېرىدىغان گەپ.

— قويۇڭا بۇ گەپنى، مېنىڭ ئالدىراش ئىشىم بار ئىدى.
ماڭغاچ تۇراي.

دېھقان ئاچچىق بىلەن كېتىپ قالدى، ئۇنىڭ ئىسمى نەمەت
تاشچى ئىدى، ئىسمى نەمەت بولۇشىمۇ مۇمكىن، ئەمما لەقىمە -
نىڭ تاشچى ئىكەنلىكى راست، خەقلەرنىڭ ئىسمىنى تۇتۇۋې -
لىشىمۇ مۇھىم ئىش ئىدى. نەچچە يىلدىن بېرى سالام - سەھەت
قىلىشىپ ئۆتكەن بىرىسىنىڭ ئىسمىنى ئەسلىيەلمىسەم بۇنىڭ
ئۆزى قاملاشمىغانلا بىر ئىشتە. خەق بىلەن نېمە كارىم؟ يېرىنى
قانداق تېرىسا شۇنداق تېرىمامدۇ، ئارتۇق ئىشقا ئارىلىشىدىغان
بولۇپ قالدىم. يەيدىغان نەرسىلەر، ئىچىدىغان نەرسىلەر، كىيى -
دىغان نەرسىلەر بۇلغىنىپ كەتسە ئادەمنىڭ روھى، جىسمى،
ئوي - پىكرى تەڭ بۇلغىنىدۇ. بۇنداق ئىشلار بىلەن ھېچكىم -
نىڭ كارى يوق. ئالىم كىتاب بۇ گەپلەرنى ئاڭلىسا بۇنىڭغا باش -



قىچىرەك بىر نېمە دېيىشى مۇمكىن ئىدى.

ئۇ بىركىمدىن ناھەق تىل ئىشتىپ قورساق كۆپۈكىگە قالغاندەك جېنى سىقىلىپ ئۇھ تارتقىنچە جىم بولۇپ قالدى. تويۇقسىز ئۆستەڭ سۈيىنى سېغىنىپ قالدى... لاي سۇنىڭ يىدىنىڭ شاۋقۇنلىرىغا قولاق سالسا مىڭ يىل بۇرۇنقى ئىشلار بىلەن مىڭ يىل كېيىنكى ئىشلار بىر يەرگە كېلىدىغاندەك ئويلاپ قالاتتى. كۆز ئالدىدىكى ئاشۇ سۇلار دۇنيادا پەقەت بىرلا قېتىم مۇشۇ ھالدا، رېتىملىق شاۋقۇنلاپ، چىرايلىق بۇزغۇنلاپ ئاقا-لىشى مۇمكىن. ئۇنىڭمۇ پەقەت مۇشۇ بىر قېتىملا مۇشۇنداق ئويلىيالىشى مۇمكىن.

ئۇ ھەسەن قازىنىڭ كەينىدىن قاراپ قالدى، نەمەت تاشچى بىلەن بۇ كىشى تۇغقان بولۇشى مۇمكىن.

نەمەت تاشچىنىڭ گەپلىرى كۆڭلۈمگە كەلدى. بەزى قىلىق-لىرىمنى تۈزىمىسەم بولماپتۇ، مەن بىر ئادەم بۇ جاھاندىكى جىق ئىشلارنى ھېچنېمە قىلىپ بولالمايمەن، ئەڭ ياخشىسى ئۆزۈمنى چىڭ تۇتۇپ تېتىقسىز، بىتايىن ئىشلاردىن نېرى بولۇپ ياشىد-سام بولىدىغاندەك قىلىدۇ.

ئۇ ئاپئاق يەكتىكىنىڭ ئۇزۇن پەشلىرىنى چىرايلىق لە-پىلدىتىپ يېنىدىن ئۆتۈپ كېتىۋاتقان ساقاللىق بوۋاينىڭ ئۆزى ھەم نەمەت تاشچىنى زاڭلىق قىلىپ كۈلگەنلىكىنى، ئارقىدىن مۇدىر نەۋرىسىنىڭ ھەسرەتلىك توغۇرلۇق خىيال قىلغانلىقىنى بىلمەيتتى. بۇ دۇنيادا ھەركىمنىڭ خۇشلۇقى، غەم - قايغۇسى ئۆزىگە، بىركىملەر ھېسداشلىق قىلىشمۇ دەردنى تارتىشىپ بېرىلمەيدۇ، شۇڭا دەيدۇ: «ھەركىمنىڭ يۈكى ئۆزىگە ئېغىر».

بىكارچىلىقتا كۈننى كەچ قىلالمايدىغان، كېچىنى تاڭ ئاتقۇزالمايدىغان ئادەملەر ساماندىك. بەزى ئادەملەرنىڭ ئۆمرى شارقىراتمىنىڭ سۈيىدەك تېز ھەم جۇشقۇن ئۆتىدۇ، بەزىلەرنىڭ كۈنلىرى قېرىق ئېرىقنىڭ سۈيىدەك ئاستا ھەم بىخۇشلۇق ئىد.



چىدە تامام بولىدۇ. دەريالار ئۆز يولىدا ئېقىۋاتقان، دېڭىزلار دولقۇنلاپ، قوي - قوزلار، قوتاز - جەرەنلەر قىيغىتىپ، ئا - دەملەر ھاياتنىڭ قايناملىرىدا پىرقىراپ يۈرگەن بۇ دۇنيادىن ھۇزۇر ئېلىپ ياشاشنى بىلەلمىسەك قانداق قىلىمىز؟ بۇ جاۋاب بەرمەك تەس بىر سوئال.

بۇنىڭدىن كېيىن ئۇدۇل كەلگەن بىركىملەر بىلەن تاققۇ - تۇققا گەپلەرنى قىلىش-مىسام بولىدىكەن. قىرىق ياشتىن ئې - شىپتىمەن، بۇ ئۆمۈرنىڭ تەڭدىن تولىسى ئۆتۈپ كەتكەنگە بارا - ۋەر. مۇشۇ ياشقا كىرگەندە خەقلەرنىڭ سوغۇق گەپلىرى ھار كېلىدىكەن. نەمەت تاشچى دېگەن پەسەندىنىڭ گېپىنى قارا، ئىشىم بار ئىدى، دەپلا خوشمۇ دېمەي كەتكىنىنى. نېمىشقا خەقلەرنى بىزار قىلىدىغان گەپلەرنى قىلىپ يۈرىدىغاندىمەن؟ گەپ قىلماي دېسە بەزى ئىشلارغا ئادەمنىڭ بىر نېمە دېگۈسى كېلىدۇ. گەپ قىلسام ھە دېگەندە رەنجىش كېلىپ چىقىدۇ. خو - تۇن بىلەنمۇ دېيىشىدىغان گەپلىرىمىز بارغانسېرى ئازلاپ كەت - تى. ئوغلۇمنىڭ مېنىڭ گەپلىرىمنى ئاڭلاشقا رەۋىتى يوقتەك، مەن گەپ قىلسام مەجبۇرىي ئاڭلاۋاتقان دەكلا. بۇنىڭدىن كېيىن كۆڭلۈمنى خۇش تۇتۇپ بىركىم گەپ سورىمىسا گەپ قىلماي، گەپ قىلىشقا توغرا كەلگەندىمۇ ئالدىرىماي ئويلاپ، بىركىمنى قايىل قىلالىغۇدەك گەپلەر بولسا قىلاي، بولمىسا جىم تۇراي. ئۆلىدىغان جاھاندا نەدە بىر تايىنى يوق ئادەملەرنىڭ نەزەرىدىن چۈشۈپ كېتىشكە بولمايدۇ.

ئىكرام دۆلەت نەمەت تاشچىنىڭ قىلىقىنى پەقەت ئەقلىگە سىغدۇرالمىدى. شۇنداق تايىنىسىز ئادەمدىن ھاقارەت ئاڭلىغىنى ئۈچۈن بەكلا پەرىشان بولۇپ كەتتى.

— بىز كىمگە ئوخشايمىز ئىكرام؟
پەرھاتنىڭ مانانلىشىپ تۇرغان كۆزلىرىگە قارىماق تەس ئىدى.



— ئۆزىمىزگە.

— گەپ شۇنداق دېيىلسىمۇ ئەمەلىيەتتە ئۆزىمىزگە ئوخ-
شمايمىز، بىز باشقىلارغا ئوخشىيالماي، باشقىلار بىزگە ئوخ-
شىيالماي ئاۋارە بولۇپ يۈرمىز.

— نېمىشقا مۇشۇنداق بولىدۇ؟

— مەن مۇشۇ توغرۇلۇق سوئال ئىزدەپ يۈرمىن.

ئۇ پەرھاتنىڭ گېپىگە ئېرەن قىلىپ كەتتى. بۇرۇنقى
پەرھات بىلەن بۈگۈنكى پەرھاتنى بىر يەرگە قويغىلى
بولمايتتى.

ئۇ ناھايىتى بۇرۇنلا ھېچنېمىنى ئويلىماسلىق، ھېچ ئىش
بىلەن كارى بولماي ئۆزىنى بىلىپ يۈرۈش، ئارتۇق ئىشقا ئا-
رىلاشماسلىق قارارىغا كەلگەن بولسىمۇ، ئۆزىنىڭ بۇ قارارىغا
ئەمەل قىلىپ بولالماي ئاۋارە بولۇپ كېتىۋاتاتتى. ئالدىنقى
ھەپتە مەرۇپ توختى بىلەن ئۇزاق مۇڭدېشىپ ئولتۇردى. يانچۇ-
قىغا نەچچە قاپ قارتىنى سېلىپ قارتا ساناپ ئولتۇرغان مەرۇپ
توختى بىلىپ - بىلمەي دەردلىرىنى تۆكتى. چوڭ قىزىنىڭ
ئاجرىشىپ كېتىشى، نەۋرىسىنىڭ كىچىك تۇرۇپلا ھاراققا ئا-
راق بولۇپ قېلىشى، قىز نەۋرىسىنىڭ بەك قىسقا يوپكا كى-
يىپ، تومپىيىپ تۇرغان كاسىلىرىنى تولغاپ ھويلىسىدا ئۇياز-
دىن - بۇيانغا مېڭىپ يۈرۈشلىرى، ھويلىدىكى دەرەخلەرنىڭ
قۇرۇپ كېتىشى، ساختا ئۇن يەپ قېلىپ ئاشقازىنىنىڭ ئاغرى-
دىغان بولۇپ قېلىشى، قاسساپ قوشنىسىنىڭ ھويلىسىدىن چى-
قىدىغان مالنىڭ يىن، قانلىرى ئېچىپ كەتكىنىدىن چىقىدىغان
ئىپلاس پۇراقىتىن نەپسىنىڭ قىسىلىپ كېتىشى، ئاللىكىملەر-
نىڭ ئىشىكى ئالدىدىن سەت گەپلەرنى قىلىشىپ ئۆتۈپ كېتى-
شى... مەرۇپ توختىنىڭ كۆڭلىنى پاراكەندە قىلاتتى. بۇرۇنلاردا
بىر گەپ باشلىۋالسا ئادەمنى زېرىكتۈرۈۋېتىدىغان خوتۇننىڭ
تۇرۇپلا گەپ سورىمىسا گەپ قىلمايدىغان، بىر نۇقتىغا تىكىل-



گىنىچە جىملا ئولتۇرۇپ قالدىغان، گەپ باشلىۋالسا توختىيال-
مايدىغان بولۇپ قېلىشى بەكلا ئىچىنى پۇشۇرۇۋېتىپ باراتتى.
مەرۇپ توختى ھەسرەت بىلەن شۇنداق ئويلايدىكەن: ئەللىك
يىلغا يېقىن ئۆمرى مۇشۇ خوتۇن بىلەن ئۆتۈپتۇ، بىر زامانلاردا
سەل ئالدىغا ئېگىشىپ ماڭىدىغان، بويى پاكار، قاچانلا قارىسا
يوغان قورسىقى بىلەن ئېغىر ئاياغ بولۇپ قالغاندەك كۆرۈنىدۇ.
غان خوتۇننى ھەر كۆرگەندە مۇشۇ خوتۇن مېنى تۈگەشتۈردى،
مېنىڭ ئۆمرۈم بىھۈدە ئۆتۈپ كېتىدىغان بولدى، دەپ ھەسرەت
چەككەن، ئۇنىڭدىن قانداق قۇتۇلۇپ كېتىشنىڭ كويىغا چۈشكەن
چاغلىرىمۇ بولغان. ئەمما، خوتۇننى كۆڭلى كۆتۈرمىگەنسېرى
بۇ خوتۇن بىرىنىڭ كەينىدىن بىرنى تۇغۇۋەردى، بالىلار كۆپەي-
گەنسېرى بالىلارنىڭ ھەر بىرى بىر قول بولۇپ ئۇنى بۇ ئۆيگە
مەھكەم چىرمىۋالدى. ھەر بىر بالا خۇددى بىر يىلتىز بولۇپ
ئۇنىڭ پۇتلىرىنى، قوللىرىنى بۇ ئۆيگە چىڭ باغلىۋالدى. ئۇ
ئۆزىنىڭ 30 - 40 ياشلىرىدىكى ھېس - تۇيغۇلىرىنى، ئويلى-
غانلىرىنى، تاتلىق ئارمانلىرىنى، ئاچچىق ھەسرەتلىرىنى ھازىر
پۈتۈنلەي ئۇنتۇپ كەتكەندەك قىلاتتى.

مەرۇپ توختى ئاچچىق بىلەن ۋارقىراپ كېتەتتى:

— سەن زادى نېمە بولدۇڭ؟

— نېمە بوپتىمەن؟

— نېمە زۇۋاننىڭ تۇتۇلۇپ قالغاندەك جىملا ئولتۇرسەن

ئادەمنىڭ ئىچىنى سىقىپ؟

— گەپ قىلغۇم كەلمەيدۇ.

— نېمىشقا؟

— سىز مېنى بىر چاغلاردا قاچان زۇۋاننىڭ تۇتۇلۇپ قالار؟

دەپ قارغايتىتىڭىزغۇ.

— ھە، نېمە بوپتۇ؟

— مانا ئەمدى گەپ قىلمايمەن، قېنى، ھېچكىم گەپ قىل-